

*-leżjoni tal-jedd fundamentali għad-dgawdija tal-proprjeta` bil-liġijiet tal-kera
- ħtieġa ta' bilanċ bejn it-tgawdija tal-possedimenti u l-interess pubbliku tal-akkomodazzjoni
residenzjali*



**FIL-PRIM'AWLA TAL-QORTI ĊIVILI
ĠURISDIZZJONI KOSTITUZZJONALI**

IMHALLEF

ONOR. GRAZIO MERCIECA LL.D.

ILLUM, 21 ta' Lulju, 2020.

Rikors Nru. 183/2019GM

Joseph Zammit (KI 546444M)

vs

Lorenza sive Laura Calleja (KI 676740M)

**Avukat Generali li bi provvedimenti tal-11.02.2020 ġie sostitwit bl-Avukat
tal-Istat**

Il-Qorti,

Rat ir-Rikors Maħluf tar-rikorrent li wara li ppremetta :-

- i.** Illi r-rikorrenti huwa proprjetarju tal-fond 33 ġja 45A, 'Erica', Triq il-Belt Valletta, Paola, li huwa akkwista mill-wirt tal-mejta ommu Ersilia Zammit.

- ii.** Illi l-imsemmija Ersilia Zammit mietet bla testment fit-23 ta' Dicembru 1987 u l-wirt tagħha għadda skond il-liġi fuq l-unika binha r-rikorrenti Joseph Zammit, liema wirt ġie debitament denunzjat lill-Kummissarju tat-Taxxi Interni b'avviż nru. 385/88, li kopja tagħha ser tiġi esebita matul it-trattazzjoni tal-kawża.
- iii.** Illi l-imsemmija Ersilia Zammit akkwistat l-istess fond b'titolu ta' tpartit b'kuntratt tat-2 ta' Jannar 1987 fl-atti tan-Nutar Dottor George Cassar, li kopja tiegħu qed jiġi annessa u mmarkat bħala "Dokument A".
- iv.** Illi omm ir-rikorrenti odjern, ossia Ersilia Zammit kienet tat b'titolu ta' konċessjoni enfitewtika temporanja lil Joseph Calleja, żewġ l-intimata Lorenza sive Laura Calleja, l-fond fuq msemmi b'kuntratt tat-30 ta' Marzu 1983 fl-atti tan-Nutar Dottor George Cassar, li kopja tiegħu qed jiġi anness u mmarkat bħala "Dokument B", u dan għal perijodu ta' wieħed u għoxrin (21) sena versu ċens annwu u temporanju ta' mitt Lira (Lm100) fis-sena b'effett mis-7 ta' Marzu 1983 u li jithallsu bi tlett xhur bil-quddiem.
- v.** Illi din il-konċessjoni enfitewtika temporanja skadiet fis-6 ta' Marzu 2004 u l-intimata Calleja peress li hi u żewgħa kienu ċittadin Maltin u ordinarjament residenti fil-fond in kwistjoni a tenur tal-Att XXIII tal-1979, ġie mogħti lilhom d-dritt biex jibqgħu jgħixu fil-fond b'kera sad-doppju li kellha tkun Lm155.32c u li kienet toġhla darba kull ħmistax-il sena ai termini tal-Att XXIII tal-1979.
- vi.** Illi fl-1 ta' Jannar 2013 il-kera saret €446.95c a tenur tal-Att X tal-2009, u hekk baqgħet tizdied kull tliet snin ossia fl-1 ta' Jannar 2016 u fl-1 ta' Jannar 2019 skond l-indiċi tal-għoli tal-ħajja.
- vii.** Illi bi skrittura ta' lokazzjoni tal-5 ta' Lulju 2019, li kopja tagħha qed tiġi annessa u mmarkata bħala "Dokument C", l-inkwilina illum qed tħallas €300 fix-xahar, u dan a tenur tal-Att XXVII tal-2018.
- viii.** Illi mit-terminazzjoni tal-konċessjoni enfitewtika temporanja ossia s-6 ta' Marzu 2004, sal-31 ta' Dicembru 2018, l-intimata Calleja kienet qed tħallas kera irrizorja għall-fond in kwistjoni u dan b'mod abusiv u illegali

stante illi l-Att XXIII ta' l-1979 li daħal fis-seħħ fil-21 ta' Ġunju, 1979, tat protezzjoni mhux misthoqqa lill-intimata Calleja stante li hija u zewgħa kienu ċittadini Maltin u ordinarjament residenti fil-fond in kwistjoni minkejja l-ftehim raġġunt bejn d-direttarji u l-enfitewta.

- ix.** Illi l-antekawza tar-rikorrenti fuq pariri legali li kienet ħadet biex tipproteġi l-proprjeta' tagħha minn rekwizizzjoni u/jew minn okkupazzjoni perpetwa ma kellhiex triq oħra ħlief li tikkonċedu b'titolu ta' enfitewsi temporanja l-fond imsemmi u dan stante illi ġaldarba l-fond ma kienx dekontrollat u/jew dekontrollabbli kif ser jirriżulta matul it-trattazzjoni tal-kawza, oltre li kien soġġett għar-rekwizizzjoni kien soġġett wkoll għall-‘fair rent’ ossia d-disposizzjonijiet tal-Kap. 69 tal-Liġijiet ta' Malta u tal-Ordinanza XVI tal-1944 li huma marbutin mal-kera li l-fond seta' jġib fl-4 ta' Awwissu 1914.
- x.** Illi dan kien assolutament inaċċettabbli għall-antekawza tar-rikorrenti u għalhekk l-unika mod biex tipproteġi l-proprjeta' tagħha mir-rekwizizzjoni u mill-‘fair rent’ kien illi tikkonċedih lill-intimata u zewgħa b'titolu ta' enfitewsi temporanja kif fil-fatt għamlet.
- xi.** Illi l-antekawza tar-rikorrenti ma kellha l'ebda għazla oħra biex tgawdi ħwejjigħa u tipproteġi l-istess kif fuq ingħad, salv li tbiegħ l-istess fond, ħaga li hija ma rieditx tagħmel għax riedet tibqa' tgawdi ħwejjigħa.
- xii.** Illi l r-rikorrenti u l-antekawza minnu ġew imċaħħda mit-tgawdija tal-proprjeta' tagħhom mingħajr ma ġew mogħtija kumpens xieraq għat-teħid ta' l-istess fond b'mod sfurzat u mhux skond il-pattijiet kuntrattwali minnhom raġġunti. Infatti, l-unika kumpens li ġie offrut kien li jithallas iż-żieda fir-rata ta' inflazzjoni li ma setgħet qatt teċċedi d-doppju kif stabbilit fil-kuntratt oriġinali, meta fil-fatt il-valur lokatizju ta' l-istess fond, dak iż-żmien u iktar illum, kien ferm iżjed mill-kera annwali stabbilita bil-liġi, liema kera bl-emendi ta' l-Att X tat- 2009 u tal-Att XXVII tal-2018 huma xorta leżivi tad-drittijiet fundamentali tar-rikorrenti stante li ma jzommux il-proporzjon bejn id-drittijiet tas-sidien u dawk tal-inkwilin billi jirċievu kera ġusta fis-suq.

- xiii.** Illi l-Att XXIII tal-1979 ippriva lir-rikorrenti, mill-proprjeta' tiegħu minkejja li l-antekawza minnu hadet hsieb biex tassigura li dan ma jsirx oltre li l-istess ligi qed tilledi d-drittijiet fundamentali tar-rikorrenti ta' proprjeta' kif protetti mill-Kostituzzjoni u mill-Konvenzjoni Ewropeja stante li huma mhux qed jirċievu l-kumpens adegwat u dan qed jikkawza sproporzjon bejn id-drittijiet tas-sidien u dawk tal-inkwilina Calleja.
- xiv.** Illi b' sentenza deċiża mill-Qorti Ewropeja tad-Drittijiet tal-Bniedem fil-15 ta' Settembru, 2009, fl-applikazzjoni numru 47045/06 fl-ismijiet "Amato Gauci vs. Malta", gie deċiż illi f'każ simili bħal dan ir-rikorrenti għandha dritt titlob ukoll barra dikjarazzjoni ta' ksur tad-drittijiet fundamentali d-danni li hija soffriet minhabba din it-tali leżjoni tad-drittijiet fundamentali kif protetti mill-istess Kostituzzjoni u mill-Konvenzjoni Ewropeja kif ukoll l-iżgumbrament mill-fond imsemmi tal-istess inkwilina intimata Calleja.
- xv.** Illi r-rikorrenti għandu jirċievu sia danni pekunjarji kif ukoll non pekunjarji f'ammonti sodisfacenti għat-telf tiegħu mit-terminazzjoni tal-koncessjoni enfitewtika temporanja fis-6 ta' Mejju 2001 sal-31 ta' Dicembru 2018, kif gie deċiż fil-kawża "Albert Cassar vs MALTA deċiża mill-Qorti Ewropea tad-Drittijiet Fundamentali tal-Bniedem fit-30 ta' Jannar 2018.
- xvi.** Illi kif gie deċiż reċentement mill-Qorti Ewropea tad-Drittijiet Fundamentali tal-Bniedem fil-11 ta' Dicembru 2018 (Rikors nru. 22456/15) fil-kawża fl-ismijiet Franco Buttigieg and Others vs Malta l-imsemmija Qorti ikkonfermat illi l-insenjament kollu li saret referenza għalih supra jgħodd wkoll għall-dawk il-kazijiet fejn il-koncessjoni enfitewtika temporanja ingħatat wara id-dhul fis-sehħ tal-Att XXIII tal-1979, kif gara fil-każ odjern, u l-istess Qorti sabet illi f'każ simili għal dak ta' llum wkoll teżisti vjolazzjoni tal-Ewwel Artiklu tal-Ewwel Protokoll tal-Konvenzjoni Ewropea u dan għar-ragunijiet imsemmija fl-istess sentenza u konsegwentement kkundannat lill-Istat Malti jhallas €22,000 bħala danni pekunjarji, €4,500 bħala danni non pekunjarji u €9,000 oltre kull taxxa pagabbli bħala spejjeż legali lir-rikorrenti. Illi *ai termini* tas-sentenza fuq msemmija, l-Qorti Ewropea tad-Drittijiet Fundamentali tal-Bniedem iddeċidiet illi f'każ fejn ma jistax jkun

hemm *restitutio in integrum*, ossia li l-fond jiġi mogħti lura battal lir-rikorrenti, d-danni minnhom sofferti għandhom jiġu kalkulati fuq id-differenza bejn dak li tkun effettivament rċiviet tul iż-żmien mit-terminazzjoni tal-konċessjoni enfitewtika temporanja sal-preżentata tar-rikors odjern u dak li suppost rċiviet skond ir-rata tas-suq fl-istess perijodu.

- xvii.** Illi l-kawza odjerna qegħdha tiġi limitata għall-effetti tagħha sal-31 ta' Diċembru 2018 wara liema perijodu r-rikorrenti beda jirċievi kera a tenur tal-Att XXVII tal-2018, pero jippretendi illi huwa għandu jirċievi d-danni kemm pekunjarji u kemm non-pekunjarji ai termini tal-Liġi li huwa sofra tul iż-żmien mit-terminazzjoni tal-konċessjoni enfitewtika temporanja 6 ta' Marzu 2004 sal-31 ta' Diċembru 2018, b'riserva għal kull azzjoni oħra biex l-Att XXVII tal-2018 jiġi dikjarat wkoll li jilledi d-drittijiet kostituzzjonali u fundamentali tar-rikorrenti kif protetti mill-Kostituzzjoni ta' Malta u mill-Konvenzjoni Ewropea.

Talab lil din il-Qorti sabiex:

- I. Tiddikjara u tiddeciedi illi fil-konfront tar-rikorrenti l-operazzjonijiet ta' l-Artiklu 12 partikolarment l-Artiklu 12(2) tal-Kap. 158 tal-Liġijiet ta' Malta kif emendat bl-Att XXIII ta' l-1979, u bl-operazzjonijiet tal-Liġijiet viġenti, l-intimata Lorenza sive Laura Calleja (K.I. 676740M) ingħatat dritt ta' rilokazzjoni indefinit b'tali mod illi rrendewha impossibli lir-rikorrenti li jirriprendi l-pussess tal-fond 33 ġja 45A, 'Erica', Triq il-Belt Valletta, Paola proprjeta' tiegħu.
- II. Konsegwentement Tiddikjara u tiddeciedi illi ġew vjolati d-drittijiet tar-rikorrenti għat-tgawdija tal-proprjeta' tiegħu 33 ġja 45A, 'Erica', Triq il-Belt Valletta, Paola bi vjolazzjoni ta' l-Artiklu 37 tal-Kostituzzjoni ta' Malta, u l-Ewwel Artiklu ta' l-Ewwel Protocol tal-Konvenzjoni Ewropeja (l-Ewwel Skeda tal-Kap. 319 tal-Liġijiet ta' Malta) u b'hekk tagħti lir-rikorrenti ir-rimedji kollha li jidhrulha xierqa fis-sitwazzjoni.

- III. Tiddikjara u tiddeċiedi illi l-intimat Avukat Ġenerali huwa responsabbli għal kumpens u danni sofferti mir-rikorrenti b'konsegwenza ta' l-operazzjonijiet ta' l-Att XXIII ta' l-1979 u ligijiet oħrajn vigenti li ma kreawx bilanċgust bejn id-drittijiet tas-sidien u dawk ta' l-inkwilini, stante illi ma jirriflettux is-suq u lanqas il-valur lokatizzju tal-proprjeta' in kwistjoni ai termini ta' l-Konvenzjoni Ewropeja u tal-Liġi.
- IV. Tillikwida l-istess kumpens u danni pekunjarji u non pekunjarji kif sofferti mir-rikorrenti ai termini tal-Liġi.
- V. Tikkundanna lill-intimat Avukat Ġenerali jhallas l-istess kumpens u danni hekk likwidati ai termini tal-Liġi.

Rat l-eċċezzjonijiet fir-Risposta Maħlufa tal-Avukat tal-Istat:-

1. Illi qabel xejn, ma jidhirx li l-ilmenti mqanqla mir-rikorrent huma misthoqqa għaliex minn dak mislut mir-rikors kostituzzjonali s-sitwazzjoni li qed jilmenta dwarha r-rikorrenti giet maħluqa mill-predeċessura tiegħu stess peress li kienet ommu li bil-kuntratt enfitewtiku ffirmat minnha fit-30 ta' Marzu 1983, rabtet lilha nfisha u lill-werrieta tagħha għad-dispożizzjonijiet tal-Kap 158 tal-Liġijiet ta' Malta;
2. Illi bla ħsara għall-premess, dwar l-ewwel talba tar-rikorrent, jissokta jingħad li mhux minnu li l-artiklu 12 tal-Kap 158 tal-Liġijiet ta' Malta jagħmilha impossibli għalih li jieħu lura l-post f'idejh minħabba l-obbligu tat-tiġdid. Qari kontestwali tal-artiklu 12(2) mat-tifsira ta' kerrej kif misjuba fl-artiklu 2 tal-Kap 158 tal-Liġijiet ta' Malta, jurik li t-tiġdid tal-kirja favur il-kerrej hija miżura temporanja u mhux perpetwa. Minbarra dan, illum bl-artiklu 12B tal-Kap 158 tal-Liġijiet ta' Malta żdiedet ċirkostanza oħra meta s-sid jista' jitlob li jieħu lura l-post u ma jgeddidx il-kirja;
3. Illi t-tieni talba tar-rikorrent sa fejn mibnija fuq l-artiklu 37 tal-Kostituzzjoni ta' Malta wkoll ma tistax tintlaqa' minħabba li skont l-artiklu 37(2)(f) tal-Kostituzzjoni, ebda haġa f'dan l-artiklu m'għandha tinftiehem li tolqot l-għemil jew ħdim ta' xi liġi sa fejn din tkun tippovdi għat-teħid ta' pussess jew akkwist ta' proprjeta', li sseħħ fil-kuntest ta' kirja;

4. Illi lil hinn minn dan, it-tieni talba xorta mhijiex siewja għaliex kemm taht il-Kostituzzjoni ta' Malta u kif ukoll taht il-Konvenzjoni Ewropea, l-Istat għandu kull jedd li jwettaq dawk il-ligijiet li jidhrulu xierqa biex jikkontrolla l-użu ta' proprjetà skont l-interess ġenerali. F'dan is-sens huwa magħruf fil-ġurisprudenza li l-Istat igawdi minn diskrezzjoni wiesgħa sabiex jidentifika x'inhu meħtieġ fl-interess ġenerali u sabiex jistabilixxi liema huma dawk il-miżuri meħtieġa għal ħarsien tal-interess ġenerali;
5. Illi fil-fehma tal-esponent miżuri soċjali implimentati biex jipprovdu dar ta' abitazzjoni lin-nies fil-bżonn jaqgħu fil-kappa tal-interess ġenerali. Taht dan il-profil l-artikoli tal-Kap 158 tal-Ligijiet ta' Malta mdaħħla fis-sistema legali permezz tal-Att XXXIII tal-1979, li huma maħsuba biex jiproteġu persuni milli jiġu mkeċċija mid-dar tal-abitazzjoni tagħhom f'għeluq it-terminu konċess lilhom fil-kuntratt tal-enfitewsi, ma jistgħux jiġu klassifikati li mhumiex legittimi jew mhux fl-interess ġenerali. Għalhekk meta wieħed iqis li l-emendi tal-1979 kienu ġew introdotti bi skop li l-Gvern tal-ġurnata jimplementa l-politika tiegħu soċjali u ekonomika fil-qasam tal-akkomodazzjoni, l-esponent ma jarax li dawn l-artikoli għandhom jitqiesu li jmorru kontra d-drittijiet tal-bniedem kif imħarsin bil-Kostituzzjoni u l-Konvenzjoni Ewropea;
6. Illi dwar l-ilment marbut mal-isproporzjon fil-kera qabel id-dhul tal-Att XXVII tal-2018, jissokta jingħad, li bl-artiklu 39(4A)tal-Att X tal-2009, il-valur tal-kera ma kinitx togħla biss kull ħmistax-il sena skont l-artiklu 12(2) tal-Kap 158 tal-Ligijiet ta' Malta iżda kull tlett snin skont l-artiklu 1531C tal-Kap 16 tal-Ligijiet ta' Malta;
7. Illi hawnhekk wieħed ma jridx jinsa li meta jkun hemm preżenti għanijiet legittimi meħuda fl-interess pubbliku, bħalma hawn f'dan il-każ, il-kumpens dovut lis-sidien minhabba l-indhul fit-tgawdija ta' ġidhom, jiġbed lejha ammont li jkun ferm inqas mill-valur sħiħ tas-suq;
8. Illi għalhekk meta wieħed jiżen dan kollu, il-konkluzjoni hija li anke t-tieni talba tar-rikorrent mhijiex siewja għaliex ma hemm l-ebda ksur tal-ligi u b'hekk kull talba għal kumpens magħmula minnu mhix misthoqqa;

9. Illi ladarba ma hemmx ksur kostituzzjonali jew konvenzjonali, ma jistgħux jintlaqgħu t-tlitt talbiet l-oħra tar-rikorrent dwar ir-responsabbiltà u l-ħlas tal-kumpens;

Rat illi l-konvenuta Lorenza Calleja debitament notifikata bir-rikors promutur¹ din ma pprezentat l-ebda risposta entro t-terminu mogħti lilha u għalhekk għandha titqies bħala kontumaċi għall-finijiet u effetti kollha tal-ligi;

Rat il-verbal tagħha tas-17 t'Ottubru 2019 li permezz tiegħu ħatret lil Perit Elena Borg Costanzi sabiex tistma' il-valur lokatizzju tal-punt in kwistjoni fis-suq liberu²;

Rat ir-relazzjoni tal-Perit tekniku minnha maħtur pprezentat fil-5 ta' Diċembru 2019³;

Rat it-twegibiet in eskussjoni tal-istess Perit;

Rat in-noti ta' sottomissjonijiet tar-rikorrent u tal-Avukat tal-Istat;

Rat l-atti l-oħrajn kollha tal-każ;

Ikkunsidrat:

Illi din il-kawża hija dwar il-fond numru 33 gja` 45A *Erica*, Triq il-Belt Valletta, Paola, liema fond huwa proprjeta` tar-rikorrent Joseph Zammit wara li dan l-istess fond iddevolva fuqu wara li ommu Ersilia Zammit mietet intestata u għalhekk il-wirt kollu tagħha għadda fuqu bħala binha uniku;

¹ Fol 33

² Fol 40

³ Fol 58

Illi dan il-fond gie f'idejn ommu b'kuntratt ta' tpartit datat 2 ta' Jannar 1987 fl-atti tan-Nutar Dottor George Cassar⁴ li sussegwentament tat b'koncessjoni enfitwetika temporanja lil Joseph Calleja li jigi zewg il-konvenuta Lorenza Calleja b'kuntratt tat-30 ta' Marzu 1983 fl-atti tan-Nutar George Cassar⁵ ghal perjodu ta' wiehed u ghoxrin sena versu cens annwu ta' mitt lira Maltija (Lm100) jithallas kull tlett xhur bil-quddiem b'effett mis-7 ta' Marzu 1983;

Illi, l-imsemmija koncessjoni **skadiet fis-6 ta' Marzu 2004** u fi tmiem din il-koncessjoni enfitewtika, Calleja u zewgha, cittadini Maltin li kienu juzaw din il-proprjeta` bhala r-residenza ordinarja taghhom, inghataw id-dritt li jibqghu jghixu f'dan il-fond b'titolu ta' kera bis-sahha tat-thaddim tad-disposizzjonijiet li ddahhlu fil-ligi permezz tal-Att XXIII tal-1979 b'kera sad-doppju li kellha tkun Lm155.32 u li skond ir-rikorrent kienet qed toghla darba kull hmistax-il sena ai termini tal-Att XXIII tal-1979. L-avukat tal-Istat kkwota l-ligi li tghid illi l-kera kienet qed toghla kull tlett snin;

Illi r-rikorrent isostni illi d-dhul fis-sehh tal-Att XXIII tal-1979 fisser li l-konjugi Calleja nghataw id-dritt li jibqghu jghixu fil-fond in kwistjoni b'kera li ma tirriflettix il-valur lokatizzju tal-fond fis-suq u huwa bhala proprjetarju gie mcahhad milli jiehu pusses tal-proprjeta' tieghu wara t-terminazzjoni tal-koncessjoni enfitewtika temporanja. Din is-sitwazzjoni wasslet biex gie mcahhad mit-tgawdija tal-proprjeta' tieghu minghajr ma nghata kumpens xieraq;

Illi dan il-fond mhux dekontrollat;⁶

Illi r-rikorrent qiegħed jippretendi li l-effetti ta' din il-kawza għandhom ikunu mis-6 ta' Marzu 2004 sal-31 ta' Dicembru 2018 peress li permezz ta' skrittura ta'

⁴ Dok A a fol 7

⁵ Dok B a fol 23

⁶ Dok KM2 a fol 51

lokazzjoni tal-5 ta' Lulju 2019⁷ l-inkwilina Lorenza Calleja illum qed tħallas €300 fix-xahar u dan *ai termini* tal-Att XXVII tal-2018;

Illi r-rikorrent mhux qed jitlob l-iżgumbrament tal-konvenuta mill-fond mertu tal-kawża;

Valur lokatizju

Illi skont ir-relazzjoni tal-Perit maħtur mill-Qorti, il-fond mertu ta' dawn il-proċeduri jinsab *f'Urban Conservation Area* u għalhekk huwa l-għoli predominanti illi jagħti limitu għall-iżvilupp. Dan ifisser illi peress li ħafna bini adjaċednti huwa tal-istess għoli għall-bini in kwistjoni, bi tromba tat-taraġ biss fuq il-livell tal-bejt, il-potenzjal hawnhekk huwa eżawrit. Il-fond jikkonsisti minn dar fuq żewġ sulari kif ukoll il-bejt. L-area totali tal-binja huwa ta' ċirka 97 metru kwadru, mentri l-faċċata hija ta' 3.8 metri wiesa meta wieħed ikejje internament. Illi fl-ewwel sular hemm gallarija Maltija illi għandha bżonn manutenzjoni. Illi hemm bżonn ta' manutenzjoni regolari f'xi postijiet speċjalment fl-ewwel puntata ġebel tal-ħajt tal-appoġġ fejn hemm umdita` kif ukoll mas-soqfa tal-kmamar tas-sodda. Il-finituri tal-post huma ta' ċertu żmien iżda huma f'kundizzjoni tajba ħlief għall-madum tal-kmamar tal-banju illi jesebixxu xi ċaqlieq.⁸ Ma nstabu l-ebda permessi fuq il-fond;

Illi in eskussjoni, il-Perit Borg Costanzi baqgħet iżżom ferm mal-konklużjonijiet illi waslet għalihom fir-rapport tagħha;

⁷ Dok C a fol 27

⁸ Ara rapport tal-perit a fol 66

Illi fl-opinjoni tal-Perit, il-valur tal-proprjeta` fis-suq liberu huwa ta' €220,000 u l-valur lokatizju annwali bejn is-sena 2004 – 2009 kien €3,150, bejn is-sena 2010 -2015 kien €5,250 u bejn is-sena 2016 -2018 kien €7,700.

Li jfisser li t-total tal-kera kummerċjali tul il-perjodu 2004 (sena li fiha ntemm iċ-ċens temporanju) sa 2018 (l-ilment tar-rikorrent iwassal speċifikament sa għeluq din is-sena) skont il-Perit tekniku kellu jkun ta' **€73,500**;

Illi skont kif jirriżulta mill-affidavit tar-rikorrent⁹ iċ-ċens temporanju kien ta' Lm100 fis-sena; għeluq iċ-ċens fis-sena 2004 il-kera *ex lege* kien ta' Lm155.32 (€361.80); bdiet togħla kull 15-il sena ai termini tal-Att XXIII.1979. Fl-1 ta' Jannar 2013 saret €446.95 u minn dakinar bdiet tizdied kull 3 snin skont l-għoli tal-ħajja. Fl-aħħar telgħet għal **€452.46** fis-sena. Skont il-kalkolu matematiku li għamlet il-Qorti, ir-rikorrent u *d-dante causa* tiegħu irċevew total ta' **€4,602.56**. Iġifieri rċevew **6.26% tal-kera kummerċjali**;

Illi l-intimata Lorenza Calleja mhix legittima kontradittur billi ma twegibx għall-egħmil tal-legislatur u mhix qiegħdha tiffaċċja periklu ta' żgumbrament bl-eżitu ta' din il-kawża;

l-eċċezzjonijiet

Illi permezz tal-ewwel **eċċezzjoni** tiegħu, l-Avukat tal-Istat jilqa' għall-ilment tar-rikorrent billi jeċepixxi li s-sitwazzjoni li qed jilmenta dwarha r-rikorrent giet maħluqa mill-predeċessura tiegħu stess peress li kienet ommu li bil-kuntratt enfitewtiku ffirmat minnha fit-30 ta' Marzu 1983, rabtet lilha nfisha u lill-verrieta tagħha għad-dispożizzjonijiet tal-Kap 158 tal-Liġijiet ta' Malta. Għalkemm ma jgħidux b'mod ċar, jidher li dak li qed jeċepixxi l-Avukat tal-Istat

⁹ fol 42 para v.

hu li omm ir-rikorrent kienet taf għal xhiex diehla għaliex meta kkuntrattat l-enfitewsi fil-1983, l-Att XXIII tal-1979 kien diġa` fis-sehħ: *imputet sibi*;

Illi fil-fehma ta' din il-Qorti, għalkemm huwa minnu li kien hemm element ta' konsapevolezza tal-esistenza tal-liġi, xorta setgħu ġew effettwati l-aspetti ta' rejalizzazzjoni ekonomika tal-proprjeta`, u tgawdija paċifika tal-istess, b'riflessjonijiet ta' natura kostituzzjonali sa fejn jirrigwarda l-istitut tal-kera. Il-Qorti trid tindaga jekk il-liġi naqsitx li tohloq mekkaniżmu legali li jħares fit-tul biex jekwilibra d-drittijiet tas-sid ma' dak tal-inkwilin mal-medda taż-żmien. Għalhekk, għalkemm fiż-żmien li dahlet din il-liġi, dan l-ekwilibru seta' eżista, pero` trid teżamina l-effett tat-tibdiliet fis-suq li jgħibu magħhom iż-żminijiet; u jekk matul iż-żmien kull ekwilibriju inizjali li seta' kien hemm meta għet ippromulgata l-liġi, sfaqqax għal kollox. Tant hu hekk, li l-Qorti Ewropea sabet ksur tal-ewwel artiklu tal-ewwel Protokoll tal-Konvenzjoni mingħajr kwalifika anke meta konċessjoni emfitewtika tkun saret fi żmien wara d-dhul fis-sehħ tal-Att XXIII ta' l-1979. Dan ifisser li l-artiklu 12 tal-Kap. 158, instab li jivvjola l-ewwel artiklu tal-ewwel Protokoll tal-Konvenzjoni, anke fejn il-konċessjoni emfitewtika tkun saret wara l-emendi tal-1979, irrispettivament jekk is-sid kienx jew le ħieles li jagħżel mod ieħor¹⁰. Il-Qorti lokali jsegwu din il-pożizzjoni ¹¹;

Illi permezz tat-**tieni eċċezzjoni** tiegħu, l-Avukat tal-Istat jiċċad li l-artiklu 12 tal-Kap 158 tal-Liġijiet ta' Malta jagħmilha mpossibli għar-rikorrent li jieħu lura l-post f'idejh minhabba l-obbligu tat-tiġdid. Isostni li qari kontestwali tal-artiklu 12(2) mat-tifsira ta' kerrej kif misjuba fl-artiklu 2 tal-Kap 158 tal-Liġijiet ta' Malta, jurik li t-tiġdid tal-kirja favur il-kerrej hija miżura temporanja u mhux perpetwa. Minbarra dan, illum bl-artiklu 12B tal-Kap 158 tal-Liġijiet ta' Malta żdiedet ċirkostanza oħra meta s-sid jista' jitlob li jieħu lura l-post u ma jgeddidx

¹⁰ Buttigieg and Others v. Malta, applikazzjoni numru 22456/15, 11 ta' Dicembru 2018.

¹¹ ara J&C Properties Limited vs Avukat Generali, Qorti Ċivili Sede Kostituzzjonali, 9 ta' Lulju 2019; Joseph Grima v Avukat Generali 21.10.2019 Prim'Awla (Ġurisdizzjoni Kostituzzjonali) per Onor. Imħallef Topni Abela

il-kirja. Illi filwaqt li dan kollu huwa minnu, din il-Qorti tinnota li din l-eċċezzjoni ftit li xejn iddgħajjef l-import ewlieni tal-ilment tar-rikorrent, li hu li ma setgħax, tul il-perjodu rilevanti, igawdi kif imiss il-frott tal-proprjeta` tiegħu. Ma jidhirx li seta' jkeċċi lill-inkwilini fil-perjodu rilevanti u ċjoe` bejn it-2004 u t-2018;

Illi t-tielet eċċezzjoni hi li safejn it-tieni talba tar-rikorrent hi mibnija fuq l-artiklu 37 tal-Kostituzzjoni ta' Malta ma tistax tintlaqa' minħabba li fil-kuntest tal-kirjiet ma jkunx hemm teħid ta' pussess jew akkwist ta' proprjeta'.

Illi f'dan ir-rigward, il-Qrati tagħna għibdu żewġ linji ġurisprudenzjali¹²: dik li teżenta l-liġijiet għall-kontroll ta' użu u tgawdija ta' propjeta` mill- applikazzjoni tal-Artiklu 37(1) tal-Kostituzzjoni¹³, u dik iktar prevalenti u riċenti li “Meta l-“kontroll ta' użu ta' proprjeta`” jolqot, bħal fil-każ tallum, interess – li mhux bilfors ikun *in re* – fil-proprjeta` dak il-kontroll ta' użu jista' wkoll, jekk ma jkunx b'kumpens, għal skop xieraq, u proporzjonat għal dak l-iskop, ikun bi ksur tal-art. 37 tal-Kostituzzjoni”¹⁴. Din il-Qorti ma tarax għaliex m'għandhiex isegwi din it-tieni linja, anke għaliex hija waħda iktar raġonevoli u ekwitattiva;

Illi huma minnu dak li jsostni l-Avukat tal-Istat li fir-raba' u l-hames eċċezzjonijiet tiegħu li taħt il-Kostituzzjoni ta' Malta u kif ukoll taħt il-Konvenzjoni Ewropea, l-Istat għandu kull jedd li jwettaq dawk il-liġijiet li jidhrulu xierqa biex jikkontrolla l-użu ta' proprjeta` skont l-interess ġenerali; li l-Istat igawdi minn diskrezzjoni wiesa' sabiex jidentifika x'inhu meħtieġ fl-interess

¹² kif ikkummentat din il-Qorti, ippreseduta mill-Onor. Imhalled Toni Abela, in re: Joseph Grima v Avukat Generali 21.10.2019 Prim'Awla (Sede Kostituzzjonali)

¹³ (ara wkoll Benjamin Testa et vs l-Avukat Ġenerali et, Qorti Ċivili (Sede Kostituzzjonali), 30 ta' Mejju 2019 u l-każistika hemm kwotata)

¹⁴ (Rose Borg vs. Avukat Ġenerali et, Qorti Kostituzzjonali, 11 ta' Lulju 2016; ara Joseph Darmanin vs. Avukat Generali et, Qorti Ċivili (Sede Kostituzzjonali), 30 ta' Ottubru 2018 kif konfermata fis-sostanza tagħha mill-Qorti Kostituzzjonali fil-31 ta' Mejju 2019 u l-każistika hemm kwotata).

ġenerali u sabiex jistabilixxi liema huma dawk il-miżuri meħtieġa għal ħarsien tal-interess ġenerali; u li miżuri soċjali implimentati biex jipprovdu dar ta' abitazzjoni lin-nies fil-bżonn jaqgħu fil-kappa tal-interess ġenerali. B'danakollu dan m'għandux isarraff filli min għandu l-proprjeta` jsofri piż sproporzjonat anke jekk fl-interess ġenerali;

Illi tabilhaqq, l-Avukat tal-Istat jagħmel riferenza għall-proporzjonalita` fis-sitt eċċezzjoni tiegħu u jgħid li l-liġi tferrex il-piż b'mod proporzjonali billi tippermetti l-għoli tal-kera minn żmien għall-ieħor. Dan iżda mhux sorrett mill-fatti akkaduti f'dan il-każ, fejn il-kera bl-awment b'kollox spiċċa kien ta' medja ta' madwar 6.26% tal-valur tas-suq;

Illi m'hemmx dubbju li l-liġi in kwistjoni ddaħhlet fl-interess pubbliku li kulhadd ikollu saqaf fuq rasu. B'danakollu, il-ġurisprudenza tal-Qorti Ewropeja tal-Jeddijiet tal-Bniedem daħhlet il-kuncett ta' bilanċ bejn id-dgawdija tal-proprjeta` u l-interess pubbliku:

“In each case involving an alleged violation of Article 1 of 18 Protocol Number 1, the Court must ascertain whether by reason of the State's interference, the person concerned had to bear a disproportionate and excessive burden (James & Others, Amato Gauci).

In assessing compliance with Article 1 of Protocol Number 1, the Court must make an overall examination of the various interests in issue, bearing in mind that the Convention is intended to safeguard rights that are “practical and effective”. It must look behind appearances and investigate the realities of the situation complained of. That assessment may involve not only the conditions of the rent received by the individual landlords and the extent of the State's interference with freedom of contract and contractual relations in the

lease market, but also the existence of procedural and other safeguards ensuring that the operation of the system and its impact on a landlord's property rights are neither arbitrary nor unforeseeable. Uncertainty – be it legislative, administrative or arising from practices applied by the authorities – is a factor to be taken into account in assessing the State's conduct (see *Immobiliare Saffi vs Italy*, GC no. 22774/93, §54, ECHR -1999-V, and *Broniowski*, §151).¹⁵

Illi fid-deċizzjoni mogħtija fl-ismijiet **Vincent Curmi noe et vs. Avukat Ġenerali et**¹⁶ intqal li:

“... din il-Qorti tosserva illi l-miżura legiſlattiva tal-Istat li tirregola l-użu tal-proprjetà tar-rikorrenti tissodisfa r-rekwiżit tal-legalità stante li toħroġ mil-liġi u preċiżament mid-dispożizzjonijiet tal-Kap. 69. Huwa paċifiku wkoll li l-miżura għandha għan legittimu in kwantu dawk id-dispożizzjonijiet huma intiżi sabiex jipprovdu għall-akkomodazzjoni soċjali fejn l-Istati Membri għandhom margini ta' diskrezzjoni wiesgħa, iżda mill-banda jirriżulta manifest li hemm ksur tal-prinċipju ta' proporzjonalità naxxenti mid-differenza kbira li teżisti bejn l-ammont tal-kera perċepit mir-rikorrenti ta' €4,277.80 fis-sena u min-naħa l-oħra l-valur lokatizju fis-suq ħieles fl-ammont annwu ta' €159,350 kif stabbilit mill-perit ġudizzjarju.

“Għaldaqstant din il-Qorti taqbel mal-konklużjoni raġġunta mill-Ewwel Qorti li din id-diskrepanza fil-kera perċepita mir-rikorrenti skont il-ftehim lokatizju, liema kera tinsab protetta bil-liġi speċjali tal-kera fuq indikata, u dik potenzjalment perċepibbli fis-suq ħieles jimponu fuq ir-rikorrenti piż eċċessiv u sproporzjonat. Dan joħloq

¹⁵ *Attard & Zammit Cassar vs Malta*, Qorti Ewropeja tad-Drittijiet tal-Bniedem 30.07.2015

¹⁶ Qorti Kostituzzjonali 24.06.2016

żbilanċ ingust u manifest bejn l-interessi tas-soċjetà in ġenerali u dritt tal-proprjetà tar-rikorrenti;

“Rigward l-emendi bl-Att X tal-2009, din il-Qorti tosserva li dawn l-emendi għall- Kodiċi Ċivili ma jistgħux ikunu ta’ konfort għassitwazzjoni tar-rikorrenti in kwantu dawn ilhom żmien twil jissubixxu l-leżjoni tad-dritt fundamentali tagħhom. ...

“Barra minn hekk il-fatt li r-rikorrenti naqsu milli jadixxu lill-Bord biex jiksbu awment fil-kera m’għandux jimmilita kontra tagħhom stante li l-kriterji rigidi li bihom huwa marbut il-Bord filkomputazzjoni tal-awment fil-kera ma jippermettux awment li jkun proporzjonat fiċ-ċirkostanzi tal-każ”;

Illi l-Qorti tqis li l-intervent leġislattiv li wassal biex ir-rikorrent ilu mcaħhad mill-proprjetà tiegħu għal diversi snin, u li l-kontrolli fir-rigward kemm tal-introjt u li r-rikorrent jista’ jipperċepixxi mill-kirja ta’ din il-proprjetà, kif ukoll fir-rigward tar-ripreża tal-istess fond, jammontaw għal ksur tad-dritt ta’ protezzjoni ta’ proprjetà privata kif maħsuba fl-artiklu 37 tal-Kostituzzjoni. Inolte l-Qorti hija tal-fehma wkoll li r-rikorrent għal snin twal garr waħdu piż soċjali mingħajr ma gie mghejjun mill-Istat, li minkejja li min-naħa l-waħda ha ħsieb jilleġiżla għall-htigijiet soċjali fil-pajjiż bl-introduzzjoni ta’ liġijiet sabiex jiġi assigurat li persuni bħall-intimati jkollhom saqaf fuq rashom, madanakollu naqas milli bl-istess mod jaħseb biex jissalvagwardja l-jeddijiet tas-sidien, b’mod li nholoq żbilanċ bejn il-jeddijiet tas-sidien min-naħa l-waħda u l-interess ġenerali min-naħa l-oħra. M’għandu qatt ikun li individwi privati jintalbu jgħorru waħedhom il-piż ta’ miżuri soċjali intiżi biex jiproteġu u jħarsu ċittadini oħra, sakemm ma jiġux ikkumpensati għal dan b’mod xieraq¹⁷;

¹⁷ Anthony Debono u Simone Dimech vs. L-Avukat Ġenerali; u Stefan Mifsud u Michelle konjuġi Mifsud – 08.05.2019

Likwidazzjoni tal-kumpens

Illi min-naħa l-oħra, l-Qorti taqbel mas-**seba' eċċezzjoni** tal-Avukat tal-Istat li l-proporzjon m'għandux ikun mal-valur tal-kirjiet fis-suq ħieles, imma mal-valur taġġhom tenut kont tal-interess soċjali. Ġaladarba l-obbligu tal-Istat huwa li jzomm bilanċ bejn l-interess privat ta' massimazzjoni tal-isfruttament tal-proprjeta` privata u l-ħtieġa tal-Istat li jipprovdi l-akkomodazzjoni soċjali, loġikament il-kumpens li tipprovdi Qorti f'sede kostituzzjonali m'għandux ikun allaċċjat mas-suq ħieles, imma jrid ikun ittemperat skont dan il-bilanċ;

Illi biex jinstab dan il-bilanċ, m'hemmx formola maġika. Kull każ għandu l-fattispeċi partikolari tiegħu.¹⁸ F'dan il-każ li għandha quddiemha, il-Qorti sejra tqis:

- (i) iż-żmien bejn it-2004 u t-2018 li dam imcaħħad b'mod sfurzat mill-pussess battal tad-dar *de quo* mingħajr kumpens xieraq.
- (ii) il-valur tas-suq tal-fond u l-valur lokatizju tiegħu tul dan il-perjodu, għalkemm dan ma jfissirx bilfors li r-rikorrent kien sejjer isib jikrih b'dan il-valur, bl-istess kundizzjonijiet, u b'mod kontinwu. Huwa notorju li d-domanda għall-kirjiet kibret b'mod astronomiku f'dawn l-aħħar ftit snin u li qabel kienet ferm iktar baxxa.
- (iii) il-grad ta' sproporzjon bejn dak li rċevew irrikorrenti u dak li setgħu jaqilgħu mis-suq ħieles
- (iv) l-għan legittimu u soċjali tal-liġi impunjata. Il-provvediment tal-akkomodazzjoni residenzja huwa għan soċjali mill-iktar għoli u importanti, b'kuntrast ma' akkomodazzjoni oħra per eżempju għall-każini tal-banda.

¹⁸ Igino Trapani v. Kummissarju tal-Artijiet 31.10.2014 Prim'Awla

(v) l-inċertezza li għadda minnu r-rikorrent almenu għal ċertu żmien dwar jekk qattx seta' jieħu hwejjġu lura, u meta;

Illi f'kazijiet bħal dawn, għalkemm l-inkwilin m'huwiex il-legittimarju passiv għaliex ma jkun kiser l-ebda dritt kostituzzjonali tar-rikorrent, xorta waħda jitharrek għall-finijiet ta' ntegrita` tal-ġudizzju billi jista' ma jibqax protett mill-igijiet tal-kera li l-effett tagħhom ikun qiegħed jiġi mpunjat. B'danakollu, f'dan il-każ, dan il-periklu ma jeżistix billi r-rikorrent u l-inkwilin iffirmaw skrittura ta' lokazzjoni fil-5 ta' Lulju 2019. Għaldaqstant l-intimata Lorenza Calleja ma kellhiex għalfejn tiġi mharrka f'dawn il-proċeduri.

Decide:

Għal dawn il-motivi, l-Qorti taqta' u tiddeċiedi l-kawża billi:

- (1) tilqa' s-seba' eċċezzjoni tal-intimat Avukat tal-Istat.
- (2) tiċhad l-eċċezzjonijiet l-oħrajn safejn mhumiex kompatibbli mal-parti disposittiva ta' din is-sentenza.
- (3) tilqa' l-ewwel u t-tieni talba billi tiddikjara li fil-konfront tar-rikorrent bl-operazzjoni tal-Artiklu 12 partikolarment l-Artiklu 12(2) tal-Kap 158 tal-Liġijiet ta' Malta kif emendat bl-Att XXIII tal-1979 u bl-operazzjoni tal-liġijiet vigenti, l-intimata Lorenza sive Laura Calleja (K.I. 676740M) ingħatat dritt ta' rilokazzjoni indefinit b'tali mod illi rrendewha diffiċli ħafna lir-rikorrent li jirriprendi l-pussess tal-fond 33 ġja` 45A, *Erica*, Triq il-Belt Valletta, Paola proprjeta` tiegħu u b'hekk inkisrulu d-drittijiet fundamentali kif protetti bl-Artiklu 37 tal-Kostituzzjoni ta' Malta, u l-ewwel artiklu tal-Ewwel Protokoll tal-Konvenzjoni Ewropea (l-Ewwel Skeda tal-Kap. 319 tal-Liġijiet ta' Malta) u dan għall-perjodu bejn is-6 ta' Marzu 2004 u l-31 ta' Dicembru 2018;

(4) tilqa' *in parte* t-tielet talba billi tiddikjara l-intimat Avukat tal-Istat huwa responsabbli għall-ħlas ta' kumpens għad-danni sofferti mir-rikorreni b'konsegwenza tal-operazzjonijiet tal-Att XXIII tal-1979 u ligijiet oħrajn talli dawn ma ħolqux bilanċ bejn id-drittijiet tas-sid u l-interess pubbliku għall-provvediment ta' akkomodazzjoni residenzjali.

(5) Tillikwida l-istess kumpens għad-danni kif batuti mir-rikorreni fis-somma ta' €15,000 danni pekunjarji u €5,000 danni mhux pekunjarji.

(6) Tikkundanna lill-intimat Avukat tal-Istat iħallas lir-rikorreni l-kumpens kif likwidat.

L-ispejjeż tal-intimata Lorenza Calleja għandhom jiħallsu mir-rikorreni; il-bqija tal-ispejjeż għandhom jiħallsu 4/5 mill-intimat Avukat tal-Istat u 1/5 mir-rikorreni.

Moqrija.

ONOR. IMĦALLEF

GRAZIO MERCIECA